

ಹಳ್ಳಿ ಎಂಬಲ್ಲಿ ೨ ಅಸ್ತತ್ರಿಗಳು ಇದ್ದು ಅಲ್ಲಿ ೧ ವರ್ಷ ೨ ತಿಂಗಳಿಂದ ಡಾಕ್ಟರುಗಳು ಇಲ್ಲ. ಅಲ್ಲಿ ಒಂದೂ ವರೆ ವರ್ಷಗಳಿಂದಲೂ ಡಾಕ್ಟರುಗಳು ಇಲ್ಲದೇ ಇರುವುದನ್ನು ಮಂತ್ರಿಗಳ ಗಮನಕ್ಕೆ ತಂದಿದ್ದೇನೆ. ಈ ಹಿಂದುಳಿದಿರತಕ್ಕೆ ಪ್ರದೇಶದಲ್ಲಿ ಡಾಕ್ಟರುಗಳು ಇಲ್ಲದೇ ಬಹಳ ತೊಂದರೆಯಾಗಿದೆ.

ಅಧ್ಯಕ್ಷರು.—ತಾವು ಕ್ಷೇತ್ರೀ ಉಪಕರಣದ ಬಗ್ಗೆ ಪ್ರಶ್ನೆ ಕೇಳಿದ್ದೀರಿ. ಡಾಕ್ಟರುಗಳು ಇಲ್ಲದೇ ಇರುವ ವಿಷಯ ಇದಕ್ಕೆ ಸಂಬಂಧ ಪಟ್ಟುದಲ್ಲ.

ಶ್ರೀ ವಿ. ಮುನಿಯಪ್ಪ.—ಈ ಬಗ್ಗೆಯೂ ನಾನು ಪ್ರಶ್ನೆ ಕೇಳಿದ್ದು ಅದಕ್ಕೆ ಲಿಖಿತ ಮೂಲಕ ಉತ್ತರ ಬಂದಿದೆ. ಅದು ಸದನದಲ್ಲಿ ಉತ್ತರಿಸುವ ಪ್ರಶ್ನೆಗಳ ಪಟ್ಟಿಯಲ್ಲಿ ಬರಬೇಕೆಂದು ನಾನು ಕಳುಹಿಸಿದ್ದೆ. ಆದ್ದರಿಂದ ಆ ಬಗ್ಗೆ ನಾನು ಈ ಅವಕಾಶ ಉಪಯೋಗಿಸಿಕೊಂಡು ಪ್ರಶ್ನೆ ಕೇಳುತ್ತಿದ್ದೇನೆ. ಈ ಬಗ್ಗೆ ಉತ್ತರ ಬೇಕಾಗಿದೆ.

ಅಧ್ಯಕ್ಷರು.—ತಾವು ಪ್ರಶ್ನೆ ಕೇಳಿದ್ದೀರಿ. ಯಾವುದು ಲಿಖಿತ ಮೂಲಕ ಬರಬೇಕೋ ಅದು ಲಿಖಿತ ಮೂಲಕ ಹಾಗೂ ಸದನದಲ್ಲಿ ಉತ್ತರಿಸುವ ಪ್ರಶ್ನೆಗಳಲ್ಲಿ ಯಾವುದು ಬರಬೇಕೋ ಅದು ಅದರಲ್ಲಿ ಬರುತ್ತದೆ. ಒಂದೇ ದಿನ ಎರಡೂ ಪ್ರಶ್ನೆಗಳು ಸದನದಲ್ಲಿ ಉತ್ತರಿಸಬೇಕೆಂದರೆ ಹೇಗೆ ?

ಶ್ರೀ ವಿ. ಮುನಿಯಪ್ಪ.—ಸಾರ್ವಜನಿಕ ಹಿತದೃಷ್ಟಿ ಅಡಗಿರುವುದರಿಂದ ಈ ಬಗ್ಗೆ ಮಾನ್ಯ ಮಂತ್ರಿಗಳು ಉತ್ತರ ಕೊಡಬೇಕೆಂದು ನಾನು ಕೇಳಿಕೊಳ್ಳುತ್ತೇನೆ.

ಅಧ್ಯಕ್ಷರು.—ಎಲ್ಲ ಪ್ರಶ್ನೆಗಳೂ ಸಾರ್ವಜನಿಕ ಹಿತದೃಷ್ಟಿಯಿಂದಲೇ ಕೂಡಿರುತ್ತವೆ.

ಶ್ರೀ ವಿ. ಧನಂಜಯ ಕುಮಾರ್.—ಕಳೆದ ಒಂದೂವರೆ ವರ್ಷದಿಂದ ಅಲ್ಲಿ ಡಾಕ್ಟರು ಇಲ್ಲ ಎಂದು ಹೇಳುತ್ತಿದ್ದಾರೆ. ಅಲ್ಲಿ ಸಾರ್ವಜನಿಕ ಹಿತದೃಷ್ಟಿ ಅಡಗಿರುವುದರಿಂದ ಈ ಬಗ್ಗೆ ಸರ್ಕಾರದಿಂದ ಅವರು ಉತ್ತರವನ್ನು ಬಯಸುತ್ತಿದ್ದಾರೆ. ಈ ಬಗ್ಗೆ ಮಾನ್ಯ ಮಂತ್ರಿಗಳು ಉತ್ತರ ಕೊಡಲಿ.

ಅಧ್ಯಕ್ಷರು.—ಪ್ರಶ್ನೆ ಕೇಳುವ ಸದಸ್ಯರಿಗೆ ಅಲ್ಲಿಯ ವಿಷಯ ಗೊತ್ತಿದೆ. ಈ ಬಗ್ಗೆ ಉತ್ತರ ಕೊಡುವುದಿದ್ದರೆ ಸರ್ಕಾರ ಕೊಡುತ್ತದೆ. ನೀವು ಏಕೆ ಮಧ್ಯ ಪ್ರವೇಶ ಮಾಡುತ್ತೀರಿ ?

ನರಸಿಂಹರಾಜಪುರ ತಾಲೂಕಿನ ಬಾಳೆಹೊನ್ನೂರಿನಲ್ಲಿರುವ ಔಟ್ ಪೋಸ್ಟ್

ಪೋಲೀಸ್ ಠಾಣೆಯನ್ನು ಮೇಲ್ದರ್ಜೆಗೇರಿಸುವುದು.

೦೭೭೩. ಶ್ರೀ ಹೆಚ್. ಜಿ. ಗೋವಿಂದಗೌಡ (ಶೃಂಗೇರಿ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಒಳಾಡಳಿತ ಹಾಗೂ ರಾಷ್ಟ್ರೀಯ ಉಳಿತಾಯ ಯೋಜನಾ ರಾಜ್ಯ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ ?

ಚಿಕ್ಕವುಗಳೂರು ಜಿಲ್ಲೆ ನರಸಿಂಹರಾಜಪುರದ ಬಾಳೆಹೊನ್ನೂರಿನಲ್ಲಿರುವ ಪೋಲೀಸ್ ಔಟ್ ಪೋಸ್ಟ್ ಅನ್ನು ಮೇಲ್ದರ್ಜೆಗೆ ಏರಿಸುವ ವಿಚಾರದಲ್ಲಿ ಸರ್ಕಾರದವರು ಕೈ ಕೊಂಡಿರುವ ಕ್ರಮವೇನು ?

ಶ್ರೀ ರಮೇಶ್ ಜಿಗಜಿಣಿ.—ಬಾಳೆಹೊನ್ನೂರಿನ ಆರಕ್ಷಕ ಉಪ ಠಾಣೆಯನ್ನು ಮೇಲ್ದರ್ಜೆಗೆ ಮಾರ್ಪಡಿಸುವ ವಿಷಯ ಸರ್ಕಾರದ ಪರಿಶೀಲನೆಯಲ್ಲಿದೆ.

ಶ್ರೀ ಎಚ್. ಜಿ. ಗೋವಿಂದಗೌಡ.—ಅಧ್ಯಕ್ಷರೇ, ಮಾನ್ಯ ಮಂತ್ರಿಗಳು ಈ ಬಾಳೆಹೊನ್ನೂರಿನ ಆರಕ್ಷಕ ಉಪ ಠಾಣೆಯನ್ನು ಮೇಲ್ದರ್ಜೆಗೆ ಮಾರ್ಪಡಿಸುವ ವಿಷಯ ಸರ್ಕಾರದ ಪರಿಶೀಲನೆಯಲ್ಲಿದೆ ಎಂದು ಹೇಳುತ್ತಿದ್ದಾರೆ. ಇದನ್ನು ಎಷ್ಟು ದಿವಸದಲ್ಲಿ ಕಾರ್ಯಾಗತ ಮಾಡುತ್ತಾರೆಂದು ಅವರು ತಿಳಿಸುತ್ತಾರೆಯೇ ?

ಶ್ರೀ ರಮೇಶ್ ಜಿಗಜಿಣಿ.—ಈ ಬಗ್ಗೆ ನಿರ್ದಿಷ್ಟವಾದ ವೇಳೆಯನ್ನು ಹೇಳುವುದಕ್ಕಾಗುವುದಿಲ್ಲ. ಮಾನ್ಯ ಸದಸ್ಯರ ಭಾವನೆಯನ್ನು ಅರ್ಥ ಮಾಡಿಕೊಂಡು ಆ ಬಗ್ಗೆ ಸರಿಯಾದ ಕಾರ್ಯಕ್ರಮವನ್ನು ಹಾಕಿಕೊಳ್ಳುತ್ತೇವೆ.

ಕೃಷ್ಣರಾಜಸಾಗರದಲ್ಲಿ ಮೀನುಗಾರಿಕೆ ಯೋಜನೆಯನ್ನು ಕೈಗೊಳ್ಳುವ ಬಗ್ಗೆ.

೦೪೭೪. ಶ್ರೀ ಎಸ್. ಸಂಜಪ್ಪ (ಕೃಷ್ಣರಾಜನಗರ).—ಈ ಕೆಳಕಂಡ ಪ್ರಶ್ನೆಗಳಿಗೆ ಮಾನ್ಯ ಮೀನುಗಾರಿಕೆ ರಾಜ್ಯ ಮಂತ್ರಿಗಳು ದಯೆಯಿಟ್ಟು ಉತ್ತರಿಸುವರೆ ?

ಅ) ಕೃಷ್ಣರಾಜವಗರದ ಬಹು ಭಾಗವು ಕೃಷ್ಣರಾಜಸಾಗರದ ಅಣ್ಣ ಕಟ್ಟಿನ ನೀರಿನಿಂದ ಆವೃತವಾಗಿರುವುದರಿಂದ ಅಲ್ಲಿ ಮೀನುಗಾರಿಕೆಯ ಬಗ್ಗೆ ಯೋಜನೆಯನ್ನೇನಾದರೂ ಕೈಗೊಳ್ಳುವ ವಿಚಾರ ಸರಕಾರದವರ ಗಮನದಲ್ಲಿಯೇ ?

ಆ) ಕೃಷ್ಣರಾಜ ಸಾಗರದಲ್ಲಿ ಬೆಳೆಯುವ ದೊಡ್ಡ ದೊಡ್ಡ ಮೀನುಗಳನ್ನು ರಾಜ್ಯದ ಹೊರಗಡೆಯವರಂ ಬಂದು ಬೇಟೆ ಮಾಡಿ ಮೃಸೂರು, ವಂಡಿಕೇರಿ ಮತ್ತು ಇತರ ಸ್ಥಳಗಳಿಗೆ ಮಾರಾಟ ಮಾಡುತ್ತಿರುವುದು ಸರಕಾರದವರ ಗಮನಕ್ಕೆ ಬಂದಿದೆಯೇ ?

ಇ) ಹಾಗಿದ್ದಲ್ಲಿ, ಸ್ಥಳೀಯ ಜನರಿಗೆ ತರಬೇತಿ ನೀಡುವ ಬಗ್ಗೆ ಹಾಗೂ ಮೀನು ಉತ್ಪಾದಕರ ಸಂಘವನ್ನು ಕೆ. ಆರ್. ನಗರದಲ್ಲಿ ಸ್ಥಾಪಿಸುವ ಬಗ್ಗೆ ಕ್ರಮ ಕೈಗೊಳ್ಳಲಾಗುವುದೇ ?

ಶ್ರೀ ರಾಜವರ್ಧನ್ (ಮಾನ್ಯ ಮೀನುಗಾರಿಕೆ ರಾಜ್ಯ ಸಚಿವರು) --

ಅ) ಹೌದು.

ಆ) ಹೌದು. ಮೀನುಗಾರಿಕೆ ಇಲಾಖೆಯಿಂದ ಲೈಸೆನ್ಸ್ ಪಡೆದು ಹಾಗೆ ಮಾಡುತ್ತಿರುತ್ತಾರೆ.

ಇ) ಒಳನಾಡು ಮೀನುಗಾರಿಕೆ ತರಬೇತಿ ಬಗ್ಗೆ ಈಗಾಗಲೇ ಕೃಷ್ಣರಾಜಸಾಗರದಲ್ಲಿ ಮೀನುಗಾರಿಕಾ ತರಬೇತಿ ಕೇಂದ್ರವೊಂದಿದೆ. ಇದರ ಹೊರತಾಗಿ ಕೃಷ್ಣರಾಜಸಾಗರದಲ್ಲಿ 'ಇನ್ನೆಂಬಾಡಿ ಸಹಕಾರಿ ಸಂಘವು' ಸ್ಥಾಪಿತವಾಗಿದ್ದು, ಅದರ ಕಾರ್ಯವ್ಯಾಪ್ತಿಯು ಕೃಷ್ಣರಾಜನಗರವನ್ನೊಳಗೊಂಡಿದೆ.

ಶ್ರೀ ಹೆಚ್. ಎಲ್. ತಿಮ್ಮೇಗೌಡ (ಮಾನ್ಯ ಎಸ್. ನಂಜಪ್ಪನವರ ಪರವಾಗಿ) .--ಸ್ವಾಮಿ, ಮೊದಲನೇ ಪ್ರಶ್ನೆಗೆ 'ಹೌದು' ಎಂದು ಉತ್ತರವನ್ನು ಹೇಳಿದ್ದೀರಿ. ವಿವರಗಳು ಏನು ಎಂಬುದನ್ನು ತಿಳಿಸುತ್ತೀರಾ ?

ಶ್ರೀ ರಾಜವರ್ಧನ್.--ತಮಗೆ ವಿವರಗಳು ಬೇಕಾದರೆ ತರಿಸಿಕೊಡುತ್ತೇನೆ. ಈಗ ಬೇರೆ ಪ್ರಶ್ನೆಯನ್ನು ಕೇಳಬಹುದು.

ಶ್ರೀ ಹೆಚ್. ಎಲ್. ತಿಮ್ಮೇಗೌಡ --ಕೃಷ್ಣರಾಜ ಸಾಗರದಲ್ಲಿ ಬೆಳೆಯುವ ದೊಡ್ಡ ದೊಡ್ಡ ಮೀನುಗಳನ್ನು ರಾಜ್ಯದ ಹೊರಗಡೆಯವರಂ ಮೀನುಗಾರಿಕೆ ಇಲಾಖೆಯಿಂದ ಲೈಸೆನ್ಸ್ ಪಡೆದು ಇವುಗಳನ್ನು ಬೇಟೆ ಮಾಡಿಕೊಂಡು ಹೋಗುತ್ತಿದ್ದಾರೆಂದು ಹೇಳುತ್ತಿದ್ದೀರಿ. ಇದರಿಂದ ರಾಜ್ಯದ ಬೊಕ್ಕಸಕ್ಕೆ ನಷ್ಟವಾಗುತ್ತಿದೆ. ಹೊರಗಡೆಯವರಿಗೆ ಲೈಸೆನ್ಸ್‌ನ್ನು ಕೊಡುವುದಕ್ಕೆ ಬದಲಾಗಿ ನಮ್ಮಲ್ಲೇ ಅಂದರೆ ಕನ್ನಂಬಾಡಿ ಸಹಕಾರಿ ಸಂಘಕ್ಕೆ ಲೈಸೆನ್ಸ್‌ನ್ನು ಕೊಡುವುದು ಒಳ್ಳೆಯದು. ಇದರಿಂದ ಸಹಕಾರಿ ಸಂಘಕ್ಕೆ ಹಣ ಸಿಕ್ಕುವುದಲ್ಲದೆ ಜನರಿಗೂ ಕೂಡ ಕಡಿಮೆ ದುಡ್ಡಿನಲ್ಲಿ ಮೀನು ಸಿಕ್ಕುತ್ತದೆ. ಇದನ್ನು ತಾವು ಪರಿಶೀಲಿಸುತ್ತೀರಾ ?

ಶ್ರೀ ರಾಜವರ್ಧನ್.--ಈ ಮೀನುಗಾರಿಕೆಗೋಸ್ಕರ ಸಹಕಾರ ಸಂಘ ಮತ್ತು ಗ್ರಾಮಪಂಚಾಯತಿಗಳಿಗೆ ಲೈಸೆನ್ಸ್ ಕೊಡುತ್ತಿದ್ದೇವೆ. ಈಗ ಕೃಷ್ಣರಾಜ ಸಾಗರದಲ್ಲಿ ಒಂದು ಮೀನುಗಾರಿಕಾ ತರಬೇತಿ ಕೇಂದ್ರ ಇದೆ. ಮತ್ತು ಒಂದು ಸೊಸೈಟಿ ಕೂಡ ಇದೆ ಅದೇ ರೀತಿ ಕೃಷ್ಣರಾಜ ನಗರದಲ್ಲೂ ಕೂಡ ಒಂದು ಸೊಸೈಟಿಯನ್ನು ಮಾಡಲು ಯಾರಾದರೂ ಮುಂದೆ ಬಂದರೆ ಅವರಿಗೆ ಎಲ್ಲ ಸೌಲಭ್ಯಗಳನ್ನೂ ಒದಗಿಸಿಕೊಡಲು ಸಿದ್ಧರಿದ್ದೇವೆ.

ಶ್ರೀ ಹೆಚ್. ಎಲ್. ತಿಮ್ಮೇಗೌಡ.--ಇದು ಬಹಳ ಸಂತೋಷದ ವಿಷಯ ಆದರೆ ಖಾಸಗಿ ಯವರಿಗೆ ಲೈಸೆನ್ಸ್ ಕೊಡುವುದಕ್ಕೆ ಬದಲಾಗಿ ಸಹಕಾರಿ ಸಂಘಕ್ಕೆ ಲೈಸೆನ್ಸ್‌ನ್ನು ಕೊಟ್ಟರೆ ಸಂಘಕ್ಕೂ ಹಣ ಬರುತ್ತದೆ, ಮತ್ತು ಕಡಿಮೆ ಬೆಲೆಯಲ್ಲಿ ಜನರಿಗೆ ಮೀನುಗಳೂ ಕೂಡ ಸಿಕ್ಕುತ್ತವೆ. ಆದ್ದರಿಂದ ಇನ್ನು ಮುಂದೆ ಸಹಕಾರಿ ಸಂಘಕ್ಕೆ ಲೈಸೆನ್ಸ್ ಕೊಡುವ ವಿಚಾರಗಳನ್ನು ಗಮನದಲ್ಲಿಟ್ಟು ಕೊಳ್ಳುತ್ತೀರಾ ?

ಶ್ರೀ ರಾಜವರ್ಧನ್.--ಇದು ಉತ್ತಮವಾದ ಸಲಹೆ. ಇನ್ನು ಮುಂದೆ ಸಹಕಾರಿ ಸಂಘಗಳಿಗೆ ಲೈಸೆನ್ಸ್ ಕೊಡುವ ವಿಚಾರವನ್ನು ಗಮನದಲ್ಲಿಟ್ಟು ಕೊಳ್ಳುತ್ತೇವೆ.

ಅಧ್ಯಕ್ಷರು.--ಈ ಚಂ. ಪ್ರ. ೧೫೦೦ ಕ್ಕೆ ಉತ್ತರ ನೀಡಲು ಸಚಿವರು ಸಮಯವನ್ನು ಕೇಳಿರುವುದರಿಂದ ಇವೊಂದು ದಿವಸ ತೆಗೆದುಕೊಳ್ಳೋಣ.